

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ trayōdaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayōdaśaḥ sargaḥ ॥

mahāpārśvēna sītāṃ prati balātkāraṃ kartuṃ rāvaṇasya
prōtsāhanaṃ rāvaṇēna śāpavaśāt tathākaraṇē
svakīyāsamarthatāyāḥ pratipādanaṃ nijaparākramasya
praśamsanaṃ ca

rāvaṇaṃ krudhamājñāya
mahāpārśvō mahābalaḥ |
muhūrtamanusañcintya
prāñjalirvākyamabravīt ॥ 6.13.1 ॥

yaḥ khalvapi vanaṃ prāpya
mṛgavyālanīṣēvitam |
na pibēnmadhu samprāpya
sa narō bālīsō bhavēt ॥ 6.13.2 ॥

īśvarasyēśvaraḥ kō'sti
tava śatrunibarhaṇa |
ramasva saha vaidēhyā
śatrūnākramya mūrdhasu ॥ 6.13.3 ॥

balāt kukkuṭavṛttēna

pravartasva mahābala |

ākramyākramya sītāṃ vai

tāṃ bhuñkṣva ca ramasva ca || 6.13.4 ||

labdhakāmasya tē paścā -

dāgamiṣyati kiṃ bhayam |

prāptamaprāptakālaṃ vā

sarvaṃ pratividhāsyasē || 6.13.5 ||

kumbhakarṇaḥ sahāsmābhi -

rindrajicca mahābalaḥ |

pratiṣēdhayituṃ śaktau

savajramapi vajriṇam || 6.13.6 ||

upapradānaṃ sāntvaṃ vā

bhēdaṃ vā kuśalaiḥ kṛtam |

samatikramya daṇḍēna

siddhimarthēṣu rōcayē || 6.13.7 ||

iha prāptān vayaṃ sarvā -

ñchatrūṃstava mahābala |

vaśē śastrapratāpēna

kariṣyāmō na saṃśayaḥ || 6.13.8 ||

ēvamuktastadā rājā

mahāpārśvēna rāvaṇaḥ |

tasya sampūjayan vākya -

midam vacanamabravīt || 6.13.9 ||

mahāpārśva nibōdha tvaṃ
 rahasyaṃ kiñcidātmanaḥ |
 ciravṛttaṃ tadākhyāsyē
 yadavāptaṃ purā mayā || 6.13.10 ||

pitāmahasya bhavanaṃ
 gacchantīṃ puñjikasthalām |
 cañcūryamāṇāmadrākṣa -
 mākāsē'gniśikhāmiva || 6.13.11 ||

sā prasahya mayā bhuktā
 kṛtā vivasanā tataḥ |
 svayambhūbhavanaṃ prāptā
 lōlitā nalinī yathā || 6.13.12 ||

tacca tasya tathā manyē
 jñātamāsīnmahātmanaḥ |
 atha saṅkupitō vēdhā
 māmidaṃ vākyamabravīt || 6.13.13 ||

adyaprabhṛti yāmanyāṃ
 balānnārīṃ gamiṣyasi |
 tadā tē śatadhā mūrdhā
 phaliṣyati na saṃśayaḥ || 6.13.14 ||

ityahaṃ tasya śāpasya
 bhītaḥ prasabhamēva tām |
 nārōhayē balāt sītāṃ
 vaidēhīṃ śayanē śubhē || 6.13.15 ||

sāgarasyēva mē vēgō
 mārutasyēva mē gatiḥ |
 naitad dāśarathirvēda
 hyāsādayati tēna mām || 6.13.16 ||

kō hi siṃhamivāsīnaṃ
 suptaṃ giriguhāśayē |
 kruddhaṃ mṛtyumivāsīnaṃ
 prabōdhayitumicchati || 6.13.17 ||

na mattō nirgatān bāṇān
 dvijihvān pannagāniva |
 rāmaḥ paśyati saṅgrāmē
 tēna māmabhigacchati || 6.13.18 ||

kṣipraṃ vajrasamairbāṇaiḥ
 śatadhā kārmukacyutaiḥ |
 rāmamādīpayiṣyāmi
 ulkābhiriva kuñjaram || 6.13.19 ||

taccāsyā balamādāsyē balēna mahatā vṛtaḥ |
 uditaḥ savitā kālē nakṣatrāṇāṃ prabhāmiva || 6.13.20 ||

na vāsavēnāpi sahasracakṣuṣā
 yudhāsmi śakyō varuṇēna vā punaḥ |
 mayā tviyaṃ bāhubalēna nirjitā
 purā purī vaiśravaṇēna pālitā || 6.13.21 ||

|| ityārṣē śrīmadrāmāyaṇē vālmikīyē ādikāvye
 yuddhakāṇḍē trayōdaśaḥ sargaḥ ||